

نبی اکرمؐ کی سیرت طیبہ کے خال و خط

حافظ محمد یونس

انسانی زندگی میں سب سے ممتاز اگر کوئی چیز ہے تو وہ اخلاق ہے۔ جو شئے دوسروں کو سب سے زیادہ متاثر کرتی ہے اور ایک انسان کو دنیا والوں کی نگاہوں میں محبوب بناتی ہے، وہ اخلاق ہی ہے۔ انسان کتنا ہی حسین و جمیل، تنوسند، بہادر صاحب علم و بصیرت اور سال دار کیوں نہ ہو، لیکن اگر اس کا اخلاق اچھا نہیں ہے تو وہ کبھی حقیقی عزت و وقار کا اہل ثابت نہیں ہو سکتا۔

اچھی چیزوں کو ہر دور اور ہر زمانہ میں اچھا ہی کہا گیا ہے۔ آج بھی اخلاص و ایثار، صبر و تحمل، فیاضی و سیر چشمی، نرمی اور شفقت کی تلقین کرنے والے بے شمار مل جائیں گے۔ لیکن سوال تو یہ ہے کہ قول کو عمل کی صورت میں دنیا کے سامنے پیش کرنے والے کتنے ہیں۔ حضور سرور کائنات صلی اللہ علیہ وسلم کی پیغمبرانہ زندگی کا یہ ایک سنہرا عنوان ہے کہ جو کچھ کہا وہی کیا، جو خود کیا کرتے تھے اسی کی نصیحت و ہدایت دوسروں کو فرمایا کرتے تھے۔ انسان کے اخلاق کا راز دان بیوی سے بڑھ کر اور کون ہو سکتا ہے۔ حضرت خدیجۃ الکبریٰ رضہ کو مسلسل پچیس سال تک حضورؐ کی رفاقت کا شرف حاصل رہا۔ انہوں نے نبوت سے قبل کی زندگی بھی دیکھی اور نبوت سے بعد کا دور بھی دیکھا۔ جب آپؐ پر پہلی وحی نازل ہوئی اور آپؐ پر پریشانی کا عالم طاری ہوا تو حضرت خدیجہ رضہ نے جن

الفاظ میں آپ کو تسکین دی وہ آپ کے نبوت سے قبل زندگی کے سکارم اخلاق پر روشنی ڈالتے ہیں۔ انہوں نے عرض کی، ”ہرگز نہیں خدا کی قسم! اللہ آپ کو کبھی ضائع نہیں کرے گا کیوں کہ آپ غریبوں کی امداد کرتے ہیں، مقروضوں کا قرض اتارتے ہیں، مصیبت میں لوگوں کے کام آتے ہیں، حق کی حمایت کرتے ہیں، سہمانوں کی عزت کرتے ہیں، قرابت داروں کا حق ادا کرتے ہیں،“۔ (صحیح بخاری باب بدء الوحي) آپ کی دوسری بیوی حضرت عائشہ صدیقہ رض جو کہ علم و فضل میں بلند مرتبہ رکھتی ہیں، آپ کا پورا دور نبوت ان کی آنکھوں کے سامنے گزرا۔ ان سے زیادہ حضور کے سکارم اخلاق کا جاننے والا اور کون ہو سکتا ہے۔ ایک دفعہ صحابہ نے ان سے حضور کے اخلاق کے متعلق پوچھا تو انہوں نے فرمایا ”ان خلق رسول اللہ صلی اللہ علیہ وسلم کان القرآن،“ (آپ کا اخلاق قرآن تھا) (ابوداؤد باب الصلوٰۃ فی اللیل) آپ مختلف موقعوں پر حضور کے محامد اور اوصاف پر روشنی ڈالتی رہتی تھیں، فرماتی ہیں:

”آپ نے کبھی کسی سے اپنے ذاتی معاملہ میں انتقام نہیں لیا۔ آپ کسی کو برا بھلا نہیں کہتے تھے۔ برائی کے بدلے میں برائی سے کبھی کام نہ لیا۔ ہمیشہ درگزر کرتے اور سعاف فرمادیتے۔ کسی پر کبھی لعنت نہیں کی۔ کسی غلام یا جانور تک کو نہیں مارا۔ کسی کی جائز درخواست رد نہیں کی۔“، گھر میں تشریف لاتے تو مسکراتے ہوئے آتے۔ اگر کسی کی کوئی حرکت پسند نہ ہوتی تو اس کا نام لے کر منع نہ فرماتے،“ (صحیح بخاری مسلم و ابوداؤد) بلکہ یوں فرماتے ”لوگوں کو کیا ہو گیا ہے کہ ایسا ایسا کرتے ہیں،“۔

حضرت علی رض ۲۳ برس تک آپ کی نجی زندگی کے شاہد رہے۔ سفر، حضر،

جلوت و خلوت میں ساتھ رہنے کے مواقع ان کو ملے۔ وہ فرماتے ہیں۔

”آپ خندہ جیبیں اور نرم خو تھے، تنگ دل، تنگ گیر اور عیب جو نہ تھے۔ کسی کو مایوس نہ کرتے تھے۔ فضول باتیں نہ کرتے تھے۔ جن باتوں پر دوسرے ہنسنے آپ بھی ہسکرا دیتے۔ نہایت فیاض، راست گو اور خوش صحبت تھے۔ اپنی تعریف پسند نہ کرتے تھے۔ کوئی شخص پہلی دفعہ آپ کو دیکھتا تو مرعوب ہو جاتا تھا، لیکن جیسے جیسے مانوس ہوتا جاتا محبت کرنے لگتا۔ اور کہا کرتا کہ میں نے آپ جیسا کوئی بھی اس سے پہلے یا بعد نہیں دیکھا، (شمائل ترمذی، حلیہ مبارک) سب سے بڑھ کر یہ کہ خدائے قدوس نے آپ کے متعلق ”انک لعلی خلق عظیم، فرمایا، (القلم آیت: ۱۴) (آپ خلق عظیم کے مالک ہیں)۔ آپ کے اخلاق کریمانہ کی شہادت ایک جگہ قرآن حکیم ان الفاظ میں دیتا ہے۔

لقد جاء کم رسول من انفسکم عزیز علیہ ما عنتم حریص علیکم بالمؤمنین رؤف رحیم، (توبہ - آیت: ۱۲۸) (تمہارے پاس خود تم میں سے ایک رسول ص آیا۔ جس پر تمہاری تکلیف بہت گراں گزرتی ہے۔ وہ تمہاری بھلائی کا بھوکا ہے۔ ایمان والوں پر نہایت شفیق اور مہربان ہے۔)

اللہ تعالیٰ نے آپ کے ان جذباتِ ترحم کا ذکر کیا ہے جو آپ کے دل میں بنی نوع انسان کے لئے تھے۔

فبما رحمۃ من اللہ لنت لہم ولو کنت فظا غلیظ القلب لا انفضوا من حولک۔ (آل عمران آیت: ۱۵۹) (اللہ کے فضل و کرم سے آپ ص ان سے نرسی سے پیش آئے ہیں، اگر کہیں آپ ص کج خلق اور سخت دل ہوتے، تو یہ لوگ آپ ص سے دور بھاگتے۔)

خوش خلقی :

نبی کریم علیہ السلام اصول کے بے حد پابند تھے، جس کام کو ایک دفعہ شروع کر دیا اور جو عادت اختیار کرلی، بغیر کسی خاص وجہ کے اسے کبھی ترک نہ کیا۔ تمام اخلاق و اعمال پختہ اور مستحکم تھے۔ اپنے معمولات میں کبھی فرق نہیں کیا۔ نہایت خوش اخلاق اور خندہ رو تھے۔ کسی کی دل شکنی گوارا نہ تھی۔ کسی سے ملتے تو پہلے خود سلام فرماتے۔ اور مصافحہ کے لئے ہاتھ بڑھاتے۔ (ابو داؤد و ترمذی)

”ایک دفعہ ایک شخص ملاقات کے لئے آیا۔ آپ نے فرمایا کہ یہ اپنے قبیلے کا اچھا آدمی نہیں ہے، لیکن پھر بھی بلالو۔ جب وہ حاضر ہوا تو آپ نے اس کے ساتھ نہایت نرم لہجہ اختیار کیا۔ حضرت عائشہ رض کو تعجب ہوا تو آپ نے فرمایا۔ ”خدا کے نزدیک سب سے برا وہ شخص ہے جس کی بد زبانی کی وجہ سے لوگ اس سے ملنا جلنا چھوڑ دیں،“۔ (صحیح بخاری ابو داؤد کتاب الادب باب حسن العشرة) ”حضرت ابو ذر غفاری رض کو ایک دفعہ طلب فرمایا۔ وہ گھر نہ ملے۔ تھوڑی دیر کے بعد آئے تو آپ لیٹے ہوئے تھے۔ دیکھتے ہی اٹھ کھڑے ہوئے، اور سینہ سے لگایا،“۔ (ابو داؤد کتاب الادب باب المعانقة)

امانت و دیانت :

آپ کے حسن سلوک اور امانت و دیانت کی وجہ سے نبوت سے قبل ہی آپ کو قوم سے ”الاسین“ کا لقب مل چکا تھا۔ ”ایک دفعہ ایک بدو آپ سے اپنا قرض مانگنے آیا۔ اس نے اس گستاخی اور بدتمیزی سے گفتگو کی کہ صحابہ رض اسے برداشت نہ کرسکے۔ انہوں نے اسے ڈانٹا۔ بدو نے کہا۔

”میں تو اپنا حق مانگ رہا ہوں،“ نبی کریم صلی اللہ علیہ وسلم نے فرمایا، کہ تم لوگوں کو تو اس کا ساتھ دینا چاہئے تھا۔ کیونکہ واقعی اس کو کہنے کا حق ہے۔ اس کے بعد صحابہ سے فرمایا اس کا قرض بھی ادا کر دو اور اس کو کچھ زیادہ بھی دے دو،، (ابن ماجہ باب لصاحب الحق سلطان)

”غزوہ حنین میں آپ کو کچھ اسلحہ کی ضرورت پیش آئی۔ آپ نے صفوان سے زرہیں مانگیں۔ وہ کہنے لگا۔ ”محمد! کیا کچھ غصب کرنے کا ارادہ ہے؟“ فرمایا ”نہیں۔ مجھے عاریۃ چاہئیں،“ اگر کوئی زرہ کم ہوگئی تو اس کا تاوان ادا کر دوں گا،، واپسی پر واقعی کچھ زرہیں کم ہو گئیں۔ آپ نے صفوان کو بلا کر معاوضہ دینا چاہا تو وہ کہنے لگا۔ ”یا رسول اللہ میرے دل کی حالت اب پہلے جیسی نہیں۔ مسلمان ہو گیا ہوں، اور معاوضہ نہیں لوں گا،، (ابو داؤد باب تضمین العاریۃ)

عدل و انصاف :

عدل و انصاف کے معاملہ میں نبی کریم صلی اللہ علیہ وسلم کی پوزیشن بہت نازک ہوجاتی تھی جب سینکڑوں قبائل سے واسطہ پڑتا تھا اور وہ آپس میں دشمن بھی ہوتے تھے۔ ایک قبیلے کی جائز حمایت پر بھی دوسرے کی ناراضگی کا اندیشہ ہوتا تھا۔ لیکن آپ نے پیچیدہ سے پیچیدہ صورت حال میں بھی عدل و انصاف کا دامن کبھی ہاتھ سے نہیں چھوڑا۔ غور فرمائیے۔ کتنا نازک موقعہ ہے کہ دربار نبوت میں منغیرہ رض بن شعبہ آتے ہیں اور استغاثہ دائر کرتے ہیں کہ صخر نے میری پھوپھی کو قبضہ میں لے رکھا ہے۔ آپ انہیں بلا کر حکم دیتے ہیں کہ ”ان کی پھوپھی کو ان کے گھر پہنچا دو،، اس کے بعد بنو سلیم آتے ہیں اور کہتے ہیں کہ ہمارے کفر کے زمانہ میں

صخر نے ہمارے چشمہ پر قبضہ کر لیا تھا۔ اب ہم اسلام لے آئے ہیں، ہمارا چشمہ دلا دیجیئے۔ آپ نے پھر صخر کے خلاف حکم دیا، اور انہیں منظور کرنا پڑا۔ یہ صخر وہ بزرگ ہیں جو ایک بڑے طاقت ور قبیلہ کے سردار تھے۔ اور جنہوں نے یہ سن کر کہ نبی کریم صلی اللہ علیہ وسلم طائف کا پندرہ روزہ محاصرہ چھوڑ کر واپس چلے گئے ہیں خود جا کر طائف والوں کو اتنا دبا دیا کہ وہ مصالحت پر مجبور ہو گئے۔ اور بارگہ رسالت میں اس خدمت کی اطلاع بھیجی، اسلام اور مقاصد اسلام کا اتنا زبردست حاسی کہ احسان بھی کر چکا ہے۔ اس کے خلاف فیصلہ دینا معمولی بات نہ تھی۔ ایسے مواقع پر بڑے بڑے مضبوط قدم متزلزل ہو جاتے ہیں۔ خود حضور نبی کریم صلی اللہ علیہ وسلم کے چہرہ انور پر فیصلہ دیتے وقت حیا کی سرخی آگئی تھی۔ کہ صخر کو طائف کی فتح کا کوئی صلہ نہ ملا۔ اور انہیں دونوں عواملوں میں شکست ہوئی لیکن یہ آپ کی انصاف پسندی کا جذبہ تھا۔ جو نازک ترین حالات میں بھی بیدار رہا۔ (ابو داؤد ص: ۸۰ جلد ۲)

عدل و انصاف کی اس سے بھی بڑھ کر بے نظیر مثال دیکھئے کہ قریش کے ایک معزز خاندان کی ایک عورت چوری کے جرم میں گرفتار کر کے لائی جاتی ہے لوگ چاہتے ہیں کہ یہ سزا سے بچ جائے جناب رسالت صلی اللہ علیہ وسلم کے محبوب غلام حضرت زید رض کے صاحبزادے حضرت اسامہ رض رھائی کی سفارش کرتے ہیں۔ آپ کا چہرہ غصہ سے دافعتاً سرخ ہو جاتا ہے۔ اور فرماتے ہیں۔

”بنی اسرائیل اسی لئے تباہ ہوئے کہ وہ امراء سے درگزر کرتے اور غرباء کو سزا دے دیتے تھے۔ قسم خدا کی اگر محمد کی بیٹی فاطمہ بھی چوری کرتی تو

میں اس کا ہاتھ بھی کاٹ دیتا،۔ (صحیح بخاری کتاب الحدود)
 اس عدل و انصاف کا یہ اثر تھا کہ اگرچہ یہودی آپس کے سخت ترین
 دشمن تھے۔ مگر وہ اپنے مقدمات آپس ہی کی عدالت میں لاتے تھے۔ اور آپس
 ان کی شریعت کے مطابق ان کا فیصلہ کرتے۔

ایک مثالی واقعہ :

مدینے میں ایک یہودی اور ایک منافق جو بظاہر مسلمان تھا۔ آپس میں
 کسی معاملہ میں جھگڑ پڑے۔ وہ دونوں نبی کریم صلی اللہ علیہ وسلم کی خست
 میں آئے۔ آپس نے دلائل سننے کے بعد یہودی کے حق میں فیصلہ کر دیا۔
 جب وہ دونوں باہر آئے تو منافق نے کہا۔ مجھے یہ فیصلہ منظور نہیں ہے۔
 چلو عمر بن خطاب رض کے پاس چلتے ہیں۔ اس کا خیال تھا کہ میں اسلام کا
 دعوے دار ہوں اس لئے وہ سیری رعایت کریں گے۔ حضرت عمر رض نے دلائل
 سننے تو آپ کو معلوم ہوا کہ حضور یہودی کے حق میں فیصلہ دے چکے
 ہیں۔ انہوں نے منافق کو قتل کر دیا۔ کہ جب رسول اللہ نے فیصلہ سنا دیا
 ہے تو ان کے انصاف کے سامنے ہماری کیا مجال ہے کہ دم مار سکیں۔ اللہ
 پاک نے اس کی تائید میں رسول ص کے عدل و انصاف کو معیار قرار دیتے ہوئے
 اسے مسلمان ہونے کی شرط قرار دے دیا۔

فلا وربك لا يؤمنون حتى يحكموك فيما شجر بينهم ثم لا يجدوا في انفسهم
 حرجا مما قضيت و يسلموا تسليما۔ (النساء آیت ۶۵)۔ (تیرے رب کی قسم
 کہ جب تک یہ لوگ تم کو اے رسول ص تمام معاملات میں منصف نہ جان
 لیں گے پھر تمہارے فیصلے سے ان کے دل تنگ نہ ہوں۔ اور آپس کے ہر

حکم کو خوشی کے ساتھ دل سے قبول نہ کر لیں گے۔ اس وقت تک یہ لوگ ہرگز ایمان دار نہیں ہو سکتے۔

ایک مرتبہ اتفاق سے کہیں ایک شخص کے منہ پر آپص کی چھڑی کی خراش آگئی۔ فوراً بولے ”مجھ سے انتقام لے لو،۔ مگر اس شخص نے معاف کر دیا۔ (ابو داؤد باب - القود بغیر حدید)

جود و سخا :

جود و سخا میں آپص اپنا نظیر نہ رکھتے تھے۔ تمام زندگی کسی کے سوال پر ”نہیں“ کا لفظ زبان پاک سے نہیں نکلا۔ (صحیح بخاری کتاب الادب باب حسن الخلق)

آپص فرمایا کرتے تھے۔ واللہ يعطی وانا قاسم (میں تو بانٹنے کے لئے آیا ہوں اللہ پاک عطا کرتا رہتا ہے۔) ایک مرتبہ ایک شخص کے سوال پر آپص نے بکریوں کا ریوڑ کا ریوڑ اسے دے دیا۔ جس پر اس نے قبیلہ میں جا کر کہا۔ ”اسلام قبول کرلو۔ محمد تو اتنے فیاض ہیں کہ مفلس ہو جانے کی پروا بھی نہیں کرتے،۔ (صحیح بخاری باب حسن الخلق والسخا)

”جو آتا تھا شام تک سب تقسیم کر دیتے تھے۔ ایک روز لینے والا کوئی نہ آیا۔ سات دینار بستر پر پڑے رہ گئے۔ تو چہرہ پر پریشانی کے آثار تھے۔ فرمایا کہ محمد اس حال میں اپنے رب سے ملے کہ اس کے گھر میں نقدی ہو،؟ (مسند ابن حنبل - ج - ۴ - صفحہ ۲۹۳)

حضرت ابو ذر رض سے ایک دفعہ راستے میں فرمانے لگے۔ کہ ”اگر میرے

پاس احد کے پہاڑ برابر بھی سونا ہو جائے۔ تو میں اسے تین راتوں سے زیادہ رکھنا پسند نہ کروں گا۔۔۔ (صحیح بخاری کتاب الاستقراض)

”ایک دفعہ بحرین سے اتنا مال آیا کہ اس سے پہلے دیکھنے میں نہیں آیا تھا۔ آپ نے مسجد کے صحن میں ڈھیر کروا دیا۔ اور اسے تقسیم کرنے بیٹھ گئے۔ جو آتا دیتے چلے جاتے۔ حضرت عباس رض کو اتنا ملا کہ وہ بوجھ سے چل نہ سکتے تھے۔ جب کچھ نہ رہا۔ تو کپڑے جھاڑ کر کھڑے ہو گئے۔۔۔ (صحیح بخاری باب التسمۃ) گھر والوں نے عرض کی ”کہ کچھ ہمارے لئے بھی رکھ لیا ہوتا۔۔۔ تو فرمایا۔ ”پیغام بھجوا دیتیں تمہیں بھی بھیج دیتا۔۔۔ آپ نے عام اعلان فرما دیا تھا۔ کہ ”جو مسلمان مر جائے اور اس کے ذمہ قرض ہو۔ تو وہ میں ادا کروں گا۔ اور اس کے ترکہ کے مالک اس کے وارث ہوں گے۔۔۔ (صحیح بخاری)

فدک کے رئیس نے آپ کی خدمت میں چار اونٹ غلہ سے لاد کر ہدیہ بھیجے۔ آپ نے حضرت بلال رض سے فرمایا ”کہ بازار میں بیچ کر مجھ پر جو قرض ہے ادا کر دو۔ انہوں نے ارشاد کی تعمیل کی۔ آپ نے پوچھا ”کچھ بیچ تو نہیں رہا،۔۔۔ بولے ”ہاں کچھ بیچ بھی رہا ہے۔۔۔ فرمایا ”جب تک سب ختم نہیں ہو جائے گا۔ میں گھر میں نہیں جاؤں گا۔۔۔ حضرت بلال رض نے عرض کی حضور ”کوئی لینے والا نہیں،۔۔۔ آپ نے تمام رات مسجد میں گزاری۔ صبح کو حضرت بلال رض نے آکر خوش خبری دی کہ ”حضور سب تقسیم ہو گیا ہے۔۔۔ آپ نے اللہ کا شکر ادا کیا اور گھر تشریف لے گئے۔ (ابو داؤد باب قبول ہدایا المشرکین)

ایثار:

دنیا میں ایثار بڑی چیز ہے اور ایسے انسان بہت ہی کم ہیں جو دوسروں کے مفاد کو ذاتی مفاد پر ترجیح دیں، حضرت فاطمہ رضہ آپسہ کی کتنی بیماری اور عزیز بیٹی تھیں۔ جب وہ آتی تھیں تو آپسہ فرط محبت سے اٹھ کھڑے ہوتے تھے۔ پیار کرتے تھے۔ اور اپنی جگہ پر بٹھایا کرتے تھے۔ جب انہوں نے تکلیف و مشقت سے تنگ آکر ایک کنیز کی درخواست کی۔ تو ارشاد ہوا کہ ”جب تک اصحاب صفہ کا بندوبست نہ ہولے میں اور طرف متوجہ نہیں ہو سکتا، (ابو داؤد)

سوال کی ذلت:

گو آپسہ نے عطا کرتے وقت مستحق اور غیر مستحق کی کبھی تمیز نہ کی تھی۔ تاہم ایک بار حجة الوداع کے موقعہ پر جب آپسہ غنیمت کا مال تقسیم فرما رہے تھے۔ تو دو شخصوں نے آکر سوال کیا۔ آپسہ نے جو نگاہ اٹھا کر دیکھا، تو وہ تنویند اور تندرست تھے۔ آپسہ نے فرمایا۔ ”اگر تم چاہو۔ تو میں تمہیں اسی میں سے دے سکتا ہوں۔ لیکن تندرست اور غنی لوگوں کا اس میں حصہ نہیں رہے،“ (ابو داؤد کتاب الزکوٰۃ)

ایک دفعہ قبیبہ ناسی ایک شخص بارگاہ رسالت میں حاضر ہوا۔ اور عرض کی۔ کہ ”میں مقروض ہوں۔ مجھے کچھ عنایت فرمایا جائے،“ آپسہ نے فرمایا ”قبیبہ ہاتھ پھیلا نا صرف تین آدمیوں کے لئے جائز ہے۔ پہلا وہ آدمی جو مقروض ہو، دوسرے وہ شخص جس کا تمام سرمایہ تباہ ہو گیا ہو، اور وہ اچانک کسی ناگہانی مصیبت کا شکار ہو گیا ہو۔ اور تیسرے وہ آدمی جس پر فاقوں

کی نوبت آجائے اور محلہ کے تین آدمی اس کی اس حالت پر گواہ ہوں۔ ان کے علاوہ جو آدمی مانگ کر کھاتا ہے۔ وہ حرام کھاتا ہے،، - (ابو داؤد کتاب الزکوٰۃ۔)

ایک روز چند انصاری آپؐ کی خدمت میں آئے۔ اور اپنی حاجت پیش کی۔ آپؐ نے فوراً عطا کر دیا۔ آپؐ نے فرمایا ”میں کوئی چیز اپنے پاس بچا کر نہیں رکھوں گا۔ جو کچھ ہوگا عطا کرتا جاؤں گا۔ لیکن یاد رکھو۔ جو شخص اللہ تعالیٰ سے یہ دعا مانگے کہ وہ اسے سوال اور گداگری کی ذلت سے بچائے تو وہ اسے بچا دیتا ہے۔ اور جو اس سے غنی طلب کرے وہ اسے غنی کر دیتا ہے۔ جو صبر کرتا ہے۔ اللہ اسے صابر بنا دیتا ہے،، - (صحیح بخاری ص ۱۹۸، کتاب الصدقات)

آپؐ فرمایا کرتے تھے۔ کہ ”اگر کوئی شخص لکڑی کا گٹھا پیٹھ پر لاد کر لائے اور بیچ کر اپنی آبرو بچائے۔ یہ اس سے بہتر ہے کہ لوگوں سے سوال کرے،، (صحیح بخاری کتاب الصدقات)

سادگی :

نبی کریم صلی اللہ علیہ وسلم مدح سرائی اور تعریف سے نفرت کرتے تھے۔ کیونکہ اس سے تکبر اور غرور پیدا ہوتا ہے۔ عیب جوئی سے بھی آپؐ کو نفرت تھی۔ ناز و نعمت، تکلف اور عیش پرستی بھی آپؐ کو پسند نہ تھی۔ زیب و زینت اور سکالوں کی سجاوٹ بھی آپؐ پر گراں گزرتی تھی۔ نہایت سادہ اور بے تکلف زندگی کو پسند فرمایا کرتے تھے۔ آپؐ کا ارشاد ہے کہ ”گھر میں ایک بستر اپنے لئے، ایک بیوی کے لئے اور ایک سہمان کے لئے کافی ہے۔

چوتھا شیطان کا حصہ ہے۔، (ابو داؤد جلد دوم کتاب اللباس) حضرت عائشہ رضہ صدیقہ نے گھر میں چھت پر کپڑا لگادیا تھا۔ آپص نے اسی وقت یہ کہہ کر پہاڑ ڈالا۔ کہ ”خدا نے ہمیں دولت اس لئے نہیں دی ہے کہ اینٹ اور پتھروں کو کپڑے لپٹاتے پہناتے پھریں۔ (ایضاً)

ایک دفعہ ایک انصاری نے بلند گنبد تعمیر کیا، آپص نے ناگواری کا اظہار کیا۔ اور ”فرمایا کہ ضروری عمارت کے سوا انسان کے لئے ہر عمارت وبال ہے،، (ایضاً صفحہ ۳۶۴)۔

نبی کریم صلی اللہ علیہ وسلم کے پاس قیمتی کپڑے اور قبائیں تحفہ کے طور پر آتیں تو آپص انہیں دوسروں کو دے دیتے۔ خاص خاص صحابہ کو بھی قیمتی کپڑا نہ پہننے دیتے۔

حضرت فاطمہ رضہ کے گلے میں سونے کا ہار دیکھ کر فرمایا کہ ”بیٹی! کیا تمہیں ناگوار نہ ہوگا، جب لوگ کہیں گے کہ پیغمبر کی لڑکی کے گلے میں آگ کا ہار ہے،،۔ (نسائی جلد ۲، صفحہ ۱۴۳)۔

ازواج مطہرات نے جب دیکھا کہ لوگ آسودہ ہو گئے۔ تو بعض نے آپص سے گفتگو کی۔ کہ ”ہم کو بھی سزید نان و نققہ اور ساز و سامان دیا جائے۔ جس سے عیش و عشرت کی زندگی بسر کر سکیں،،۔ آپص کو یہ باتیں ناگوار گزریں۔ اس ضمن میں یہ آیات نازل ہوئیں :-

يا ايها النبي قل لاوزاجك ان كنتن تردن الحيوۃ الدنيا و زينتها فتعالين استعكن و اسرحكن سراحاً جميلاً۔ وان كنتن تردن الله و رسوله والدار الاخرة فان الله اعد للمحمنات منكن اجراً عظيماً۔ (الاحزاب آیت ۲۸-۲۹)۔

(اے نبی اپنی بیویوں سے کہہ دیجئے اگر دنیا کی عیش و عشرت اور امیرانہ ٹھاٹ چاہتی ہو۔ تو تمہارا بچرے ساتھ نباہ نہیں ہو سکتا آؤ میں تمہیں کچھ دے دلا کر خوبصورتی کے ساتھ رخصت کر دوں۔ اور اگر اللہ اور رسول ص کی خوشنودی اور آخرت کے اعلیٰ مراتب کی طلب ہے۔ تو اللہ تعالیٰ کے ہاں اس کے لئے بہت بڑا اجر تیار ہے) آپ ہمیشہ سوئے جھوٹے اور بھٹڑ کی اون کے بنے ہوئے کیڑے پہنتے۔ آپ ص کا بستر عام طور پر کمبل کا تھا۔ کبھی چمڑے کا بستر بھی بچھا لیتے تھے۔ جس میں کھجور کی چھال بھری ہوتی تھی۔ حضرت حفصہ رض بیان کرتی ہیں۔ کہ ”ایک رات میں نے بستر مبارک چار تہہ کر کے بچھایا کہ ذرا نرم ہو جائے۔ صبح اٹھ کر آپ ص نے ناگواری کا اظہار فرمایا۔ کہ ”تمام رات اس بستر نے مجھے اللہ کی یاد سے غافل رکھا،۔“ (شمائل ترمذی)

سنہ ۹ میں یمن سے لے کر شام تک کے ممالک اسلام کے زیر نگیں تھے۔ لیکن فرماں روا نے اسلام کے گھر میں ”صرف ایک کھری چارپائی اور چمڑے کا مشکیزہ تھا،۔“ (صحیح بخاری کتاب اللباس) ”وفات کے وقت گھر میں تھوڑے سے جو کے سوا کھانے کو کچھ نہ تھا،۔“ (مسند ابن حنبل رحمہ جلد ۹، صفحہ ۱۰۸)

آپ ص صحابہ سے فرمایا کرتے تھے۔ کہ ”کن فی الدنيا کانک غریب او عابری سہیل،۔“ (دنیا میں انسان کے لئے اتنا کافی ہے جتنا ایک مسافر کو زاد راہ کے لئے ضرورت ہوتی ہے۔) (ابن ماجہ کتاب الزہد) ایک دفعہ صحابہ رض نے عرض کی۔ کہ یا رسول ص اللہ! ہم آپ ص کے لئے نرم سا گدا بناوا کر حاضر کریں، ارشاد ہوا۔ ”مجھے دنیا سے کیا غرض! صرف اتنا تعلق ہے جتنا کہ اس سوار

کو جو تھوڑی دیر کے لئے راہ میں کسی درخت کے سائے میں بیٹھ جاتا ہے۔ اور پھر اسے چھوڑ کر آگے بڑھ جاتا ہے،۔ (ترمذی کتاب الزہد)

مساوات :

دربار رسالت مآب صلی اللہ علیہ وسلم میں اسیر و غریب۔ آقا و غلام اور چھوٹے بڑے سب برا بر تھے۔ اسلام میں حضرت بلال رضی، حبشی، صہیب رضی روسی اور سلمان رضی فارسی کا جو مقام ہے اس سے کون واقف نہیں ہے۔ دربار نبوت ص میں ان کا رتبہ قریش کے سرداروں سے کم نہ تھا۔ ایک دفعہ انہوں نے ابو سفیان رضی کے لئے کچھ سخت لفظ کہہ دئے۔ حضرت ابو بکر صدیق رضی نے ٹوکا۔ کہ قریش کے رئیس اعظم کی شان میں یہ الفاظ! رسول ص کریم کو جو معلوم ہوا تو فرمایا ”کہیں تم نے ان کو ناراض تو نہیں کیا۔ کیونکہ ان کا ناراض کرنا خدا کو ناراض کرنا ہے،۔“ ابو بکر رضی نے اسی وقت جا کر معافی مانگی۔ (صحیح مسلم فضائل سلمان رضی و صہیب رضی) مسجد نبوی کی تعمیر اور خندق کی کھدائی میں آپ ص نے تمام مسلمانوں کے ساتھ مل کر کام کیا اور کسی وقت بھی آپ ص نے اپنے آپ ص کو امتیازی حیثیت نہیں دی۔ (صحیح بخاری)

ایک سفر میں تمام صحابہ رضی نے مل کر کھانا پکانے کا سامان کیا۔ اور کام تقسیم ہو گئے۔ آپ ص نے فرمایا۔ ”جنگل سے لکڑیاں چن کر میں لاؤں گا،۔ لوگوں نے بہت اصرار کیا کہ آپ ص کا کام بھی ہم خود کر لیں گے۔ لیکن آپ ص نے منظور نہ فرمایا۔ اور صاف کہہ دیا کہ ”مجھے یہ امتیاز پسند نہیں۔ خدا اس بندے کو پسند نہیں کرتا جو اپنے ہمراہیوں میں ممتاز بنتا ہے،۔“ (زرقانی جلد ۴، ص ۳۰۶)

ایک شخص دربار نبوت میں آتا ہے، اور رعب و دہشت سے کانپنے لگتا ہے، آپ ص فرماتے ہیں: ”گھبراؤ نہیں۔ میں قریش کی اس عورت کا بیٹا ہوں جو سوکھا گوشت کھا کر گزارہ کیا کرتی تھی،“۔ (مسند درک جلد ۳ صفحہ ۴۸ واقعہ فتح مکہ)

آپ ص وضو فرما رہے ہیں، اور لوگ برکت کے خیال سے پانی اپنے چلوؤں میں لے کر اپنے جسم پر مل رہے ہیں، آپ ص فرماتے ہیں۔ کہ ”خدا اور خدا کے رسول ص سے محبت ہے تو سچ بولو۔ اسانت دار اور اچھے ہمسایہ بنو،“۔ (مشکوٰۃ بحوالہ شعب الایمان بیہقی)

تواضع :

سغور اور بڑا بننے کا خاص وقت وہ ہوتا ہے جب انسان اپنے جلو میں ہزار ہا انسانوں کا لشکر جزار لٹے فاتحانہ شان سے کسی شہر میں داخل ہوتا ہے۔ ایسے موقعوں پر بڑے بڑے بے نفس بھی قابو میں نہیں رہتے۔ ”لیکن رسول کریم صلی اللہ علیہ وسلم کی متواضعانہ خصوصیت کے نمایاں ہونے کا یہی وقت تھا۔ مکہ کی فتح کے بعد شہر میں داخل ہوئے تو تواضع اور عاجزی سے آپ ص کا سر اس قدر جھکا ہوا تھا کہ کجاوہ سے مل گیا تھا،“۔ (ابن ہشام فتح مکہ) خیبر فتح کر کے خیبر میں داخل ہونے والا فاتح کسی عربی و تازی گھوڑے پر سوار نہ تھا۔ جس کی لگام سنہری ہو۔ بلکہ گدھے پر سوار تھا۔ جس میں لگام کی جگہ کھجور کی رسی بندھی ہوئی تھی۔ (مشکوٰۃ اخلاق النبی ص)

عام زندگی :

غرب سے غریب بیمار ہوتا تو آپ ص اس کی عیادت کو جاتے۔ سفلسوں

اور ناداروں کے یہاں جا کر ان کے برابر یوں بیٹھ جاتے کہ کوئی پہچان بھی نہ سکتا۔ غلاموں اور مسکینوں کے ساتھ بیٹھ کر کھانے میں کوئی پرہیز نہ تھا۔ گھر میں خود صفائی کر لیتے۔ کپڑوں میں آپس پیوند لگاتے۔ گھر کا کام کاج خود کرتے۔ دودھ دوہ لیتے۔ جوتی ٹوٹ جاتی تو خود ہی گانٹھ لیتے۔ اور بازار سے سودا خرید لاتے۔ (شمائل ترمذی)

آپس نے اپنا کام خود کرنے کو کبھی عار نہیں سمجھا تھا۔ آپس نے یہ سبق دیا ہے۔ کہ جو شخص اپنے کام کو مصیبت اور بیگار سمجھتا ہے وہ اپنی زندگی کو حقیقی طور پر کامیاب نہیں بنا سکتا۔

حیاء:

آپس دوشیزہ لڑکیوں سے زیادہ شرمیلے تھے۔ حمام میں بے پردہ ننگے نہانے تک سے پرہیز کرنے کی نصیحت کرتے۔ فرمایا کرتے تھے۔ ”جو عورت اپنے گھر کے سوا کسی اور گھر میں کپڑے اتارتی ہے۔ خدا اس کی پردہ دری کرتا ہے (ترغیب و ترہیب) آپس کا ارشاد ہے۔ الحیاء شعبة من الايمان (حیا ایمان کا حصہ ہے) آپس کبھی بھی کھلکھلا کر نہیں ہنستے تھے۔ صرف تبسم فرمایا کرتے تھے۔ بازاروں میں جاتے تو چپ چاپ گزر جاتے۔

عزم و استقلال:

نبی کریم صلی اللہ علیہ وسلم عزم و استقلال کے مظہراتم تھے۔ آپس کے ثبات و عزم کی اس سے بڑھ کر زندہ مثال اور کیا ہو سکتی ہے۔ کہ آپس عرب جیسی متکبر خود سر اور سخت جہالت میں مبتلا قوم میں تن تنہا اسلام کی دعوت کے لئے اٹھ کھڑے ہوتے ہیں۔ نہ کوئی مدد گار اور نہ معاون،

عرب کا ذرہ ذرہ مخالفت کا کوہِ گراں بنا ہوا ہے۔ لیکن وقارِ نبوت کسی چیز کو بھی پرکھ کے برابر وقعت نہیں دیتا۔ وہ کونسی مصیبت ہے جو آپہ پر نہیں ٹوٹی۔ لیکن آپہ بال برابر بھی پروا نہیں کرتے۔ چٹان کی طرح اپنی جگہ پر قائم رہتے ہیں۔ اور اپنا کام پورا کر کے رفیقِ اعلیٰ سے جا ملتے ہیں۔

پھر ایک اور وقت آتا ہے، قریشِ ظلم و ستم کر کے تھک جاتے ہیں اور آپہ کے سامنے زر و جواہر کا خزانہ، حسن کی دولت اور حکومت کا تخت پیش کرتے ہیں۔ ان میں سے ایک ایک چیز بہادر سے بہادر انسان کے قدم منزلزل کر دینے کے لئے کافی تھی۔ لیکن آپہ نے ہر چیز اور ہر پیش کش کو پائےِ حقارت سے ٹھکرا دیا۔ اس سے بھی بڑھ کر وہ نازک گھڑی آتی ہے کہ آپہ کے زندگی بھر کے سونس و غم خوار چچا ابو طالب بھی ساتھ چھوڑنے پر آمادہ ہو جاتے ہیں۔ یہ آپہ کے عزم و استقلال کے امتحان کی آخری ساعت تھی۔ لیکن اس وقت آپہ نے جو فقرے کہے وہ آج بھی جبین وقت پر ثبت ہیں۔ آپہ نے فرمایا۔ ”چچا جان! اگر قریش میرے داہنے ہاتھ پر سورج اور بائیں پر چاند بھی رکھ دیں پھر بھی میں اعلانِ حق سے باز نہ آؤں گا، (ابنِ ہشام) غزوہٴ حنین میں جب کہ بارہ ہزار مسلمانوں کے قدم اکھڑ گئے تھے۔ آپہ تیروں کی ہلاکت خیز بارش میں بھی چٹان کی طرح جمے رہے اور زبان پر یہ شعر جاری تھا۔ انا النبی لا کذب۔ . . . انا ابن عبدالمطلب (صحیح بخاری حنین) (میں جھوٹا نبی نہیں ہوں۔ میں عبدالمطلب کی اولاد ہوں)

احد میں صفوان برہنہ شمشیر ہاتھ میں لئے چراغِ مصطفویہ کو بجھانے کے لئے آگے آتا ہے آپ نے نیزے کی انی ایسی لگائی کہ چپخیں مارتا ہوا بھاگ گیا۔

راست بازی :

نبی کریم صلی اللہ علیہ وسلم راست گفتار اور صداقت شعار ایسے تھے کہ جب آپ نے نبوت کا اعلان کیا۔ تو کسی کو بھی آپہ کو جھوٹا کہنے کی ہمت نہ ہوئی۔ ایک روز قریش کے رؤسا موجود تھے۔ حضور نبی کریم علیہ السلام کا ذکر چل نکلا۔ تو قریش کا جہاندیدہ سردار نضر بن حارث اٹھ کر کہنے لگا۔ کہ ”اے قریش! محمد تمہارے سامنے بچہ سے جوان ہوا ہے۔ وہ تم میں سب سے زیادہ امین۔ بات کا سچا اور پسندیدہ تھا۔ اب جب کہ اس کے بالوں پر سپیدی آچلی اس نے تمہارے سامنے یہ باتیں پیش کیں۔ تو تم اسے جادوگر، جھوٹا، مجنون، شاعر اور جادو زدہ انسان کہتے ہو۔ خدا کی قسم میں نے اس کی باتیں سنی ہیں۔ محمد میں ایسی کوئی بات نہیں۔ تم پر تو یہ کوئی نئی ہی مصیبت آئی ہے،“۔ (ابن ہشام)

ابو جہل جیسا دشمن اور شیطان صفت انسان کہا کرتا تھا۔ ”محمد میں تمہیں جھوٹا نہیں کہتا۔ البتہ جو کچھ تم کہتے ہو اسے سچ نہیں سمجھتا،“۔ (جامع ترمذی تفسیر انعام)

ابو سفیان جس کو آپہ سے خاندانی اور مذہبی دونوں قسم کی دشمنی تھی۔ قیصر روم کے دربار میں برسلا آپہ کی ذات گرامی پر حملے کرتا ہے۔ لیکن دروغ گو نہ کہہ سکا۔ اس پر قیصر روم نے کہا تھا،۔ ”کہ اگر وہ خدا پر افترا باندھتا تو آدمیوں پر افترا باندھنے سے کب جوکتا،“۔ (صحیح بخاری باب ۲، الوحی)

آپ خود سچ کے پرستار تھے۔ اور دوسروں کو سچ بولنے کی سختی سے تاکید

فرمایا کرتے تھے۔ ایک موقع پر آپؐ نے فرمایا کہ ”مسلمان بخیل اور بزدل تو ہو سکتا ہے لیکن جھوٹا کبھی نہیں ہو سکتا،“۔ آپؐ فرمایا کرتے تھے۔
 قل الحق وان كان مرأاً (ہمیشہ سچ کہو اگرچہ وہ تلخ ہی کیوں نہ ہو۔)

نرم دلی :

آپؐ رقیق القلب اور نرم دل اتنے تھے۔ کہ مصعب بن عمیر جو کہ ایک نوجوان صحابی تھے اور نہایت ہی ناز و نعم میں پلے تھے ہر وقت بیش قیمت لباس زیب تن کئے رکھتے تھے۔ اسلام قبول کرنے پر ان کے والدین نے انہیں گھر سے نکال دیا، ایک دن اس حال میں آئے کہ وہ جسم جو حریر و اطلس میں ملبوس رہتا تھا اس پر چیتھڑے لیٹے ہوئے تھے۔ یہ دیکھ کر آپؐ پر اتنا اثر ہوا کہ آنکھیں پر نم ہو گئیں۔ (ترغیب و ترہیب) کسی کی تکلیف و مصیبت دیکھ کر بیتاب ہوجاتے۔ اور آنکھوں سے بے ساختہ آنسو نکل پڑتے۔ عفو و درگزر کا یہ حال تھا کہ لوگوں کے بڑے بڑے قصور معاف کر دیتے تھے۔ اور گالیاں سن کر اور بدزبانی دیکھ کر اور سختیاں اٹھا کر بھی کسی کو کچھ نہ کہتے تھے۔ ایک مرتبہ ایک بدو نے آپؐ کی ردائے مبارک اس زور سے کھینچی کہ آپؐ کی گردن سرخ ہو گئی۔ آپؐ نے کچھ نہ کہا اور جو مانگا وہ عطا کر دیا۔

عفو و کرم:

قریش نے آپؐ کے ساتھ کیا کیا ظلم و ستم روا نہیں رکھا۔ لیکن آپؐ نے سب کچھ برداشت کیا۔ اور قابو پا کر بھی سب کو معاف کرتے رہے۔ صحابہ نے عرض کی۔ کہ آپؐ ان کے حق میں بد دعا کیجئے۔ تو فرمایا کہ مجھے میرا رب یہ کہتا ہے کہ ہم نے آپؐ کو تمام جہانوں کے لئے رحمت بنا

کر بھیجا ہے، میں بد دعا نہیں کروں گا۔ ابو جہل اور ابو لہب سائے کی طرح آپ کے پیچھے پھرتے۔ خاک ڈالتے۔ جھٹلاتے۔ اور کوئی ہوتا تو غصے سے کانپ اٹھتا۔ مگر آپ سڑ کر بھی نہ دیکھتے تھے۔ یہودیوں اور منافقوں کی شرارتیں کس درجہ دل آزار، اشتعال انگیز اور صبر آزما ہوتی تھیں۔ آپ چاہتے تو ان کے کاشانہ عیش کو خاکستر بنا کر رکھ دیتے۔ مگر نہیں رحمت عالم ص کا دامن کرم بہت وسیع تھا۔